

"İnanırıq ki, hər şey çox gözəl olacaq"



Prezident İlham Əliyevin tapşırığına uyğun olaraq, işğaldan azad edilmiş ərazilərə Böyük qayıdış davam etdirilir.

Horovluya qayıdan sakinlər üçün bu gün doğma yurda qovuşmaqla bərabər, həm də uzun illərin Vətən həsrətinin sona çatmasıdır. Doğma torpağa yenidən ayaq basmaq, yarımçıq qalan xatirələri davam etdirmək və ailə üzvləri ilə birlikdə yeni fərvan həyata başlamaq sakinlər üçün əvəzəlməz duyğulardır. Horovlu sakinlərinin sevinc və qürur dolu hissləri onların təəssüratlarında da aydın hiss olunur.

Kəndə köçən Azad Cəfərov AZƏRTAC-ın bölgə müxbirinə bildirib ki, 1993-cü ildə məcburi şəkildə doğma kəndini tərk etməli olub. 32 ildən sonra isə Horovluya ailəsi ilə birlikdə sevinc göz yaşları ilə qayıdıb.

O deyib: "Şükürlər olsun, bu günə. Allah şəhidlərimizə rəhmət eləsin, qazilərimize şəfa versin. Allah Ali Baş Komandan İlham Əliyevin canını sağ eləsin. Onun rəhbərliyi və şanlı ordumuzun gücü sayəsində torpaqlarımız düşməndən azad olundu.



Kəndimizə baxdıqca böyük qürur hissi keçirirəm. Kəndə qayıtdığımız gün Vətənimiz bizi günəşli hava ilə qarşıladı. Məcburi köçkün düşsək də, bir an belə ümidimizi itirmədik və doğma yurda qayıdacağımız günü səbirsizliklə gözlədik. Bu gün həmin gündür. Kəndə ilk daxil olanda bir vaxtlar çalışdığım anbar binasını gözlərim axtardı. Həmin bina işğal dövründə dağıdılsa da, indi onun qalıqları tarixi abidə kimi qorunub saxlanılır.

Sevinc və həyəcan hissləri bir-birinə qarışıb. Qürur duyuram ki, yenidən doğma kəndimdəyəm. Ailəm, övladlarım və nəvələrim də artıq mənimlə birlikdə Horovluya qayıdıb.

Özünü sanki yuxuda hiss etdiyini deyən Sürəyya İsmayılova da kəndlərinə qayıtmağın sevincini yaşayır.

"Horovluya qayıtmağı hər gün ümid dolu arzularla gözləmişik və bu gün ən böyük arzumuz gerçəkləşdi. Prezident İlham Əliyevə və şanlı ordumuza sonsuz təşəkkürümü bildirirəm. Horovludan çıxanda 39 yaşım var idi. Yarımçıq qalan xatirələrimiz, tamamlanmamış uşaqlıq illərimiz qalmışdı.



İndi isə övladlarım ilə birlikdə Horovluya qayıdırıq. Bir vaxtlar uşaqlarımın yarım qalan arzularını sabah nəvələrim davam etdirəcək.

Bu gün həyatımızın ən xoşbəxt günüdür. Kəndimiz xeyli gözəlləşib, yeni evlər tikilib, abadlıq işləri aparılıb. Məktəb, uşaq bağçası, istirahət parkı salınıb. Xoşbəxt günlərimiz Horovluda yenidən başlayır", - deyərək vurğulayıb.

Horovluya qayıdan İdris Quliyev də sanki yenidən dünyaya gəldiyini bildirib. Deyir ki, onun üçün bundan sevincli gün ola bilməz: "Bu kənddə doğulub boya-başa çatmışam, ailə qurmuşam. Horovlu mənim həyatımın bir parçasıdır. 32 il kəndimizdən uzaq düşsək də, qayıdacağımız günü ümidlə gözləmişik. Horovlu bizim üçün həm doğma yurd, həm də müqəddəs torpaqdır. Bu torpaqlar uğrunda qəhrəman oğullarımız canından keçib. Onların sayəsində biz bu gün öz elimizə qovuşmuşuq. Horovlu sakini olaraq Ali Baş Komandan İlham Əliyevə və Azərbaycan Ordusuna dərin təşəkkürümü bildirirəm. Torpaqlarımız qısa müddət ərzin-



də azad edildiyi kimi, qısa müddətdə burada geniş tikintiquruculuq işləri də aparılıb. Kəndimiz daha da gözəlləşib, yaşayış üçün hər cür şərait yaradılıb. Bizim xoşbəxt günlərimiz Horovluda yenidən başlayıb".



"Ən sevimli günümüzdür. Bu gün doğma elimizə, obamıza qayıdırıq. Şəhidlərimizə Allahdan rəhmət, qazilərimize isə şəfa, cansağlığı və uzun ömür arzulayırıq. Onların sayəsində bu xoşbəxt günləri yaşayırıq, hər birinə dərin minnətdarlığımızı bildiririk".

Bu fikirləri müsahibəsində Cəbrayıl rayonunun Horovlu kəndinə köç edən keçmiş məcburi köçkün Teymur Allahverdiyev deyib.

O, həmçinin gələcək bəradə düşüncələrini də bölüşərək deyib: "Qarşıdakı dövrdə doğma torpağımızda əkinçiliklə, biçinçiliklə, heyvandarlıqla məşğul olmağı, zəhmətimizlə yaşamağı düşünürük. İnanırıq ki, hər şey çox gözəl olacaq. Çünki bura bizim öz yurdumuz, öz doğma torpağımızdır. İnsan hər zaman öz yurdunda, doğma torpağında daha rahat dolanar, daha gözəl ömür sürər".